

Atlantic Petroleum víðkar sítt virksemi

Føroyska oljufelagið er í lýtuni er við at gera sáttmála um keyp av aktivum í enska partinum av Norðsjónum. Talan er um bæði framleiðandi felt, og felt, ið skulu útbyggjast. Somuleiðis er talan um bæði gas og olju

OLJUVINNA

Jan Müller

Føroyska oljufelagið Atlantic Petroleum hevði aðalfund týsdagin 17. juni. Fitt tal av partaeigarum – 2000 føroyskir partaeigarar eiga Atlantic Petroleum - lutóku á aðalfundinum, har nevndin greiddi frá virksemi felagsins í farna ári og legði fram ársroknskap til góðkenningar. Somuleiðis varð greitt frá viðkan av virksemi felagsins uttanfyri Føroyar, nevniliga í Onglandi.

Felagið er virkið bæði í Føroyum og í Onglandi. Í Føroyum luttekur Atlantic Petroleum í oljuleiting saman við Amerada Hess, BG og Dong í loyvi 001, og í Onglandi er felagið partur í tveimum leitiloyvum, P1029 og P1027 saman við somu feløgum. Tó er enska Premier Oil partur í loyvi P1029. Í sambandi við leit-ing, so hevur Atlantic Petroleum luttið í tveimum boringum. Í 2001 varð borað í føroyska loyvinum 001 og í 2002 varð borað í loyvi P1029. Báðar boringarnar raktu við olju og gas.

Nýggjur 3D seismikkur varð skotin í 2002, og verður hesin saman við øllum teim brunnnum samtakið hevur atgongd til, grundarlag fyri víðari tulkningararbeiði í føroyska økinum og økinum sunnanfyri markið. Samtakið hevur bundið seg til at bora ein leitingarbrunn afturat í føroyska loyvinum, og ein í enskum øki.

Ensku loyvini

Í oktober mánað í 2001 fekk Atlantic Petroleum góðkenning frá ensku myndugleikunum at luttaka í oljuleiting í enskum øki.

Við góðkenningini frá teim ensku myndugleikunum fór felagið formliga uppí samarbeiðið við Amerada Hess, British Gas og DONG viðvíkjandi tveimum av teim trimum loyvunum, ið vóru tillutað feløgnum í 19. enska útjóðingarfarnum í juni 2001 (P. 1027 & P. 1029 ið liggja í blokki 176/20 og 204/16 & 21).



Nógv fólk hevði leitað sær til aðalfundin í føroyska oljufelagnum.


Mynd Jan Müller

P.1029

Í tíðarskeiðnum sept-okt 2002 boraði samtakið sín fyrsta leitibrunn 204/16-1 á økinum. Hendan boringin er liður í metingini av føroyska fundinum, ið varð gjørt í loyvi 001 árið frammanundan. Í brunninum varð borað igjøgnum fleiri kolvetnisberandi sandsteins-fláir. Mett varð tó at grundarlag ikki var fyri royndarframleiðslu. Neyvari metingar av boringini verða nú gjørdar.

P.1027

Enn hevur einki borivirksemið verið í økinum. Metingarnar av 3D seismikkunum, ið varð skotin á økinum á sumri 2002 verða nú gjørdar, og tá hesar eru klárar er ætlanin at ein leitibrunnur skal borast. Hesin brunnur verður helst boraður í 2004.



Viðkan av virkseinum

Greitt varð á aðalfundinum frá, at í 2002 hevur verið arbeitt víðari við at kanna felagsins vakstrarmøguleikar uttanfyri Føroyar.

Serliga hevur verið hugt at bretska partinum av Norðsjónum. Hetta einamest tí felagið hevur loyvi frá DTI til at virka í bretskum øki.

Nógvu samanleggingarnar og yvirtøkurnar innan oljuvinnuna seinastu árinu hava fingið stóri feløginu at selja smærri ognarpartar, ið ikki hóska til broyttu umstøðurnar. Tað kann eitt nú vera, tí ognarparturin er lítill, ella liggur uttanfyri eitt kjarnuøki hjá felagnum.

Fleiri áhugaverdir møguleikar at keypa seg inn í felt í enskum øki hava verið kannaðir nærri, men enn er einki ítöklig komið burtur úr hesum. Tað skilst, at tað er av stórum týðningi at møgulig keyp uppfylla tey krøv, felagið hevur ásett í síni virkisætlan. Her verður serliga hugt at stódd, avkast og restlívitið fyri verkætlanina.

Greitt varð frá á aðalfundinum, at felagið í lýtuni er við at gera sáttmála

um keyp av aktivum í enska partinum av Norðsjónum. Talan er um bæði framleiðandi felt, og felt, ið skulu útbyggjast. Somuleiðis er talan um bæði gas og olju. Greitt varð frá, at tá ið ein av hesum handlum verður

gjøgnumfóddur, so er Atlantic Petroleum eitt fullbórið oljufelag við framleiðslu uttanfyri Føroyar. Hetta hevur eisini verið partur av virkisætlanini frá tí, at felagið varð stovnað.

Atlantic Petroleum samstarvar við onnur smærri feløg í sambandi við at meta um og finna framleiðandi aktiv, ið passa til feløg av stódd við Atlantic Petroleum.

Til at taka sær at enska virkseinum, hevur Atlantic Petroleum P/f sett á stovn eitt enskt dóttirfelag, Atlantic Petroleum UK Ltd. Nevnt varð á aðalfundinum, at navnframi Richard Hardman, fyrrverandi leistiðstjóri hjá Amerada Hess verður partur av nevndini í Atlantic Petroleum UK.

Metingar av ymiskum feltum verða gjørdar í samstarvi við serfrøðingar í Onglandi og í Føroyum.

Atlantic Petroleum hevur fígging tóka til eitt møguligt keyp.

Nevndarvæl

Petur Even Djurhuus og Poul Mohr vórðu afturvældir í nevndina. Í nevndini sita Kjartan Hoydal, Poul Mohr, Mortan Johannesen, Óli Hammer og Petur Even Djurhuus, Kjartan Hoydal er formaður.



Eingin ivi er um, hvat hesir báðir tosa um. Meðan Richard Hardmann tosar um «crude» ráolju roynir formaðurin í Umhvørvisfelagnum Erling Simonsen at skapa áhuga fyri meira umhvørvisvinarligu rapsoljuni

Mynd Jan Müller



Ein partur av nevndini í felagnum, Poul Mohr, Kjartan Hoydal og Mortan Johannesen, Wilhelm Petersen, stjóri og Richard Hardmann, sum nú er nevndarlimur í enska felagnum, sum er stovnað

Mynd Jan Müller